

# चौमूं : टेम्पो क्रूजर गाड़ी व ट्रक में भिड़ंत, महाराष्ट्र के तीन श्रद्धालुओं की मौत, नौ घायल

महाराष्ट्र के श्रद्धालु टेम्पो क्रूजर गाड़ी में सवार होकर खाटूश्यामजी जा रहे थे

चौमूं/कालाडेटा, (निर्स)। चौमूं शहर से गुजरने वाले जयपुर-सीकर नेशनल हाईवे 52 पर बुधवार को आगे चल रहे एक ट्रक में टेम्पो क्रूजर गाड़ी ने पीछे से जोरदार टक्कर मारी। इस टक्कर में टेम्पो क्रूजर गाड़ी में सवार महाराष्ट्र के तीन श्रद्धालुओं की मौत हो गई,

■ चौमूं शहर से गुजरने वाले जयपुर-सीकर नेशनल हाईवे 52 पर हुआ हादसा, ट्रक से टक्कराने के बाद क्रूजर गाड़ी सड़क किनारे बने होटल-रेस्टोरेंट में घुस गई

■ चौमूं शहर के निजी अस्पताल पहुंचकर राज्यपाल हरिभाऊ बागडे ने भर्ती घायलों की कुशलक्षेम पूछी

जबकि नौ लोग घायल हो गए। ट्रक से टक्कराने के बाद क्रूजर गाड़ी सड़क किनारे बने होटल-रेस्टोरेंट में घुस गई। टक्कर इतनी तेज थी कि क्रूजर के परखच्चे उड़ गए। होटल के बाहर खड़ी एक और कार से टेम्पो क्रूजर गाड़ी टक्कराने के कारण बुरी तरह क्षतिग्रस्त हो गई।

जानकारी के अनुसार दुर्घटना बुधवार सुबह करीब सात बजे चौमूं शहर से गुजरने वाले



हादसे के बाद टेम्पो क्रूजर गाड़ी होटल में घुस गई।

हाइवे के पास स्थित स्टेडियम के पास ब्यावरिया कट एवं हाडौता पुलिया (वीर हनुमान पुलिया) के पास हुई। तीनों शवों को चौमूं के सरकारी हॉस्पिटल की मोर्चरी में रखवाया गया है। मृतकों में दो महिलाएं और एक पुरुष शामिल हैं।

चौमूं पुलिस थानाधिकारी हरबेन्द्र सिंह ने बताया कि महाराष्ट्र के श्रद्धालु टेम्पो क्रूजर में सवार होकर खाटूश्यामजी (रिंग्स, सीकर) जा रहे थे। चौमूं शहर से गुजरने वाले हाइवे पर आगे चल रहा ट्रक अचानक लेफ्ट साइड में जाने के लिए मुड़ा। इसी दौरान पीछे से आ रही टेम्पो क्रूजर गाड़ी, ट्रक में घुस गई। क्रूजर गाड़ी रितेश

(22) चला रहा था। क्रूजर में सवार शालू बाई (75), मेधा (40), आदेश (18) की मौत पर ही मौत हो गई। ये सभी परभणी (महाराष्ट्र) के गंगाखेड़ इलाके के हरंगुल के रहने वाले थे। इसके अलावा नौ लोग घायल हुए हैं। सभी घायल परभणी (महाराष्ट्र) के नानलपेथ के रहने वाले हैं। हादसे कि सूचना मिलते ही पुलिस घटना स्थल पर पहुंचकर सभी घायलों को 108 एम्बुलेंस की सहायता से नजदीक के अस्पताल भिजवाया गया। पुलिस ने दुर्घटनाग्रस्त वाहनों को हाइवे से हटवाकर ट्रैफिक सुचारु करवाया गया। हादसे में घायल गीता देवधर पुत्री सुनील



राज्यपाल हरिभाऊ बागडे ने चौमूं जाकर घायलों के हाल जाने।

राव, गायत्री देवधर पुत्री सुनील राव, खुशी जावड़े पुत्री बालासाय, अंकिता पुत्री रमेश, रितेश पुत्र अनिल, ऋषिकेश पुत्र अनिल, शकुंतला पत्नी अशोक, सुनीता पत्नी सुरेश, यशोदा पत्नी रमेश घायल हुए हैं। टेम्पो क्रूजर गाड़ी महाराष्ट्र नंबर की है। ट्रक और टेम्पो क्रूजर गाड़ी जयपुर से सीकर को ओर जा रहे थे। वहीं राज्यपाल हरिभाऊ बागडे ने खाटूश्यामजी जा रहे वाहन के सोकर बायपास हाडौता के पास बावरिया कट पर दुर्घटनाग्रस्त होने पर उसमें सवार गांव हरगुण्ड, जिला परबनी, महाराष्ट्र के मृतकों के प्रति गहरा शोक व्यक्त किया है। राज्यपाल को बुधवार शाम जैसे ही दुर्घटना की सूचना मिली वह लोकभवन से चौमूं स्थित आर.के. फ्रेंचकर हॉस्पिटल और ट्रामा सेंटर के लिए रवाना हुए और वहां भर्ती घायलों की उन्होंने कुशलक्षेम पूछा। उन्होंने घायलों के अच्छे इलाज के लिए गाड़ी निर्देश दिए। उन्होंने ईश्वर से मृतकों की पुण्यात्मा की शांति और शोक संतप्त परिजनों को यह दुःख सहन करने की शक्ति प्रदान करने की कामना की है। उन्होंने दुर्घटना में घायल लोगों के प्रति सहानुभूति जताते हुए उनके जल्द स्वस्थ होने की कामना की है।

## चूरू एसपी ऑफिस से किडनैप की गई युवती बरामद

चूरू, (निर्स)। एसपी कार्यालय के स्वागत कक्ष से अपहरण की गई युवती को पुलिस ने बरामद कर लिया है। युवती पूरी तरह सुरक्षित है। इस मामले में दो आरोपियों को गिरफ्तार किया गया है। घटना की जांच प्रभावित नहीं हो, इसके लिए एसपी निश्चय प्रसाद एम ने एसपी कार्यालय में तैनात 3 कमांडो और एक ड्राइवर को निर्दिष्ट कर दिया है।

एसपी निश्चय प्रसाद एम ने बताया कि 25 मई को कुछ लोग एसपी कार्यालय के स्वागत कक्ष से युवती को जबरन उठाकर ले गए थे। इस संबंध में झाड़सर निवासी कृष्ण कुमार ने किडनैप का मामला दर्ज कराया था। कृष्ण कुमार युवती के साथ सुरक्षा की गुहार लगाते एसपी कार्यालय आए थे। घटना के तुरंत बाद पुलिस ने 4 टीमों

■ दो आरोपी गिरफ्तार, एसपी ऑफिस के तीन कमांडो और एक ड्राइवर निर्दिष्ट

गठित की और विभिन्न स्थानों के सीसीटीवी फुटेज खंगाले। मंगलवार देर रात पुलिस ने लूणकरणसर से युवती को अपहरणकर्ताओं के चंगुल से छुड़ा लिया। इस कार्रवाई में चूरू कोतवाली थानाधिकारी सुखराम चोटिया और सीआई सदीप पुनिया की टीम की अहम भूमिका रही। पुलिस ने युवती के बयान के बाद उसको स्वेच्छा से उसके पति के साथ भेज दिया गया है।

## चूरू में नौतपा के तीसरे दिन पारा 46 डिग्री पार

चूरू, (निर्स)। जिले में नौतपा के तीसरे दिन भीषण गर्मी ने अंचल में हड़कंप मचा दिया। मौसम विभाग के अनुसार बुधवार को दोपहर ढाई बजे तापमान 46.4 डिग्री सेल्सियस दर्ज किया गया, जबकि प्रातः 11:30 बजे यह 43 डिग्री सेल्सियस था। तेज लू के कारण शहर की सड़कों पर आवाजाही कम रही।

मौसम विभाग के अनुसार प्रदेश में चल रहे हीटवेव और तीव्र हीटवेव का दौर आगामी दो-तीन दिनों तक जारी रहने की संभावना है। इस दौरान अधिकतर भागों में अधिकतम तापमान 44 से 46 डिग्री सेल्सियस दर्ज किया जा सकता है।

बीकानेर, कोटा संभाग और शेखावाटी क्षेत्र में कुछ स्थानों पर अधिकतम तापमान 46 से 47 डिग्री सेल्सियस तक पहुंच सकता है। पश्चिमी राजस्थान के सीमावर्ती क्षेत्रों में 27 और 28 मई को अधिकतम तापमान 48 डिग्री सेल्सियस के आसपास पहुंचने की संभावना है। हालांकि, एक नए पश्चिमी विक्षोभ के प्रभाव से 28 मई से राज्य के कुछ भागों में आंधी-बारिश हो सकती है। आंधी-बारिश की गतिविधियों में 30 मई से और बढ़ोतरी होने की संभावना है, और जून के पहले सप्ताह में भी कुछ भागों में यह गतिविधियां जारी रह सकती हैं।

## आरएस भर्ती-2026 का विज्ञापन जारी, 607 पदों पर होगी भर्ती

भर्ती के लिए ऑनलाइन आवेदन प्रक्रिया 4 जून से प्रारंभ होगी

अजमेर, (निर्स)। राजस्थान लोक सेवा आयोग (आरपीएससी) ने राजस्थान राज्य एवं अधीनस्थ सेवाएं भर्ती-2026 का विज्ञापन जारी कर दिया है। इस भर्ती प्रक्रिया के तहत राज्य सेवाओं के 192 पदों तथा अधीनस्थ सेवाओं के 415 पदों सहित कुल 607 पदों पर नियुक्तियों की जाएगी। आयोग द्वारा जारी विज्ञापन के बाद प्रतियोगी परीक्षाओं की तैयारी कर रहे अभ्यर्थियों में उत्साह देखा जा रहा है।

आयोग सचिव ने बताया कि भर्ती के लिए ऑनलाइन आवेदन प्रक्रिया 4 जून 2026 से प्रारंभ होगी, जबकि

आवेदन की अंतिम तिथि 3 जुलाई 2026 को रात्रि 12 बजे तक निर्धारित की गई है। अभ्यर्थियों को आवेदन केवल ऑनलाइन माध्यम से ही करना होगा। ऑफलाइन आवेदन किसी भी स्थिति में स्वीकार नहीं किए जाएंगे। उन्होंने बताया कि भर्ती से संबंधित विस्तृत जानकारी जैसे शैक्षणिक योग्यता, आयु सीमा, वर्गवार पदों का वर्गीकरण, आवेदन शुल्क, आरक्षण नियम, परीक्षा योजना एवं आवेदन प्रक्रिया आयोग की आधिकारिक वेबसाइट पर उपलब्ध करवा दी गई है। अभ्यर्थियों को आवेदन करने से पूर्व विस्तृत विज्ञापन का

सावधानीपूर्वक अध्ययन करने की सलाह दी गई है। आयोग के अनुसार भर्ती प्रक्रिया दो चरणों में आयोजित की जाएगी। प्रथम चरण में प्रारंभिक परीक्षा आयोजित होगी, जो वस्तुनिष्ठ प्रकार की होगी। प्रारंभिक परीक्षा में सफल अभ्यर्थियों को मुख्य परीक्षा में शामिल होने का अवसर मिलेगा। मुख्य परीक्षा वर्णनात्मक स्वरूप में आयोजित की जाएगी। इसके बाद चयनित अभ्यर्थियों का साक्षात्कार आयोजित किया जाएगा। आयोग ने स्पष्ट किया कि प्रारंभिक एवं मुख्य परीक्षा का पाठ्यक्रम पूर्व में 9

जनवरी 2026 को जारी प्रेस नोट के माध्यम से जारी किया जा चुका है और उसी निर्धारित पाठ्यक्रम के आधार पर परीक्षाओं का आयोजन किया जाएगा। अभ्यर्थी आयोग की वेबसाइट से पाठ्यक्रम डाउनलोड कर अपनी तैयारी की अंतिम रूप दे सकते हैं। आरपीएससी ने यह भी बताया कि परीक्षा तिथि एवं परीक्षा केंद्रों की जानकारी यथासमय अलग से जारी की जाएगी। आयोग ने अभ्यर्थियों से समय रहते आवेदन प्रक्रिया पूर्ण करने तथा अंतिम तिथि का इंतजार नहीं करने की अपील की है।

## जोधपुर में साधारण मूंगफली से नकली बीज बनाने की दो फैक्ट्रियां पकड़ी

50 करोड़ रुपये मूल्य का संदिग्ध मूंगफली बीज और कच्चा माल बरामद

जोधपुर, (कासं)। कृषि मंत्री डॉ. किरोड़ीलाल मीणा इन दिनों पूरे एक्शन मोड में नजर आ रहे हैं। चौमूं के गोविन्दगढ़ और सीकर में ताबडतोड़ छापेमारी कार्रवाई के बाद कृषि मंत्री डॉ. किरोड़ीलाल मीणा का कार्रवाया बुधवार को अचानक जोधपुर पहुंचा। यहां के कृषि और औद्योगिक हल्कों में उस समय हड़कंप मच गया, जब खुद कृषि मंत्री ने बिना किसी पूर्व सूचना के सीधे बोरानाडा औद्योगिक क्षेत्र स्थित बीज निर्माण इकाइयों और कोल्ड स्टोरेज पर छापा मारा।

जोधपुर सिकंदर हाउस से बुधवार सुबह जैसे ही कृषि मंत्री किरोड़ीलाल मीणा का गाड़ियों का कार्रवाया रवाना हुआ, पूरे शहर के प्रशासनिक और पुलिस महकमें में हलचल तेज हो गई। विभागीय अधिकारियों से प्राप्त प्राथमिक विवरण के अनुसार, कृषि विभाग को पिछले लंबे समय से शिकायतें मिल रही थीं कि कुछ शांतिर अवैध बीज कारोबारी खुले बाजार से कम दाम पर साधारण खाले वाली वाणिज्यिक मूंगफली की खरीद करते हैं। इसके बाद बिना किसी वैज्ञानिक प्रमाणीकरण, बिना प्रिंटिंग और बिना आवश्यक रासायनिक उपचार के, उस साधारण मूंगफली को चमकीली थैलियों

■ कृषि मंत्री किरोड़ी लाल मीणा ने बोरानाडा औद्योगिक क्षेत्र स्थित बीज निर्माण इकाइयों और कोल्ड स्टोरेज पर छापा मारा

■ मौके पर दस चक्का ट्रक खड़ा मिला, जिसमें घंटिया और गैर-कानूनी तरीके से तैयार किए गए मूंगफली बीज की बोरियां भरी जा रही थीं

■ दूसरी फैक्ट्री में मंत्री के आने की भनक मिलते ही मुख्य संचालक और मालिक परिसर को खुला छोड़कर फरार हो गये, फैक्ट्री को सील किया

और ब्रांडेड बोतलों में पैक करके मंहगे और उच्च गुणवत्ता वाले प्रमाणित बीज के रूप में किसानों को बेचकर करोड़ों रुपये का अवैध मुनाफा कमा रहे हैं। बुधवार को जब मंत्री किरोड़ी लाल मीणा ने एक कोल्ड स्टोरेज और संबंधित फैक्ट्रियों पर छापा मारा, तो वहां इस काले कारोबार की लाइव तस्वीरें देखकर अधिकारी भी दंग रह गए। मौके पर एक बड़ा दस चक्का ट्रक खड़ा मिला, जिसमें इस घंटिया और गैर-कानूनी तरीके से तैयार किए गए मूंगफली बीज की बोरियां भरी जा रही थीं। कृषि मंत्री द्वारा एक साथ दो बड़ी फैक्ट्रियों पर की गई इस कार्रवाई का

नतीजा बेहद चौकाने वाला रहा। पहली फैक्ट्री के भीतर जब विभाग के टैक्निकल टीम ने दस्तावेजों, लाइसेंस और वास्तविक स्टॉक का मिलान किया, तो वहां भारी विस्फोटित पाई गई। फैक्ट्री के भीतर बिना किसी वैध रिकॉर्ड के अवैध रूप से डंप किया गया करीब 50 करोड़ रुपये मूल्य का संदिग्ध मूंगफली बीज और कच्चा माल पाया गया, जिसे मंत्री मीणा ने तत्काल प्रभाव से सील करने के आदेश दे दिए। वहीं, जब प्रशासनिक अमला दूसरी फैक्ट्री के परिसर में पहुंचा, तो वहां हड़कंप का माहौल था। मंत्री के आने की भनक मिलते ही दूसरी फैक्ट्री का मुख्य संचालक और

मालिक परिसर खुला छोड़कर मौके से फरार होने में सफल रहा। इस पर सख्त रुख अपनाते हुए कृषि मंत्री ने अधिकारियों को निर्देशित किया कि मालिक की अनुपस्थिति के बावजूद पूरी फैक्ट्री को अभी सील कर दिया जाए और पुलिस सुरक्षा तैनात की जाए ताकि साक्ष्यों के साथ कोई छेड़छाड़ न हो सके।

कार्रवाई पूरी होने के बाद मौके पर मौजूद मीडिया कर्मियों और किसानों से बातचीत करते हुए कृषि मंत्री डॉ. किरोड़ी लाल मीणा ने बेहद कड़े और सपाट शब्दों में अपनी सरकार की नीति को स्पष्ट किया। उन्होंने कहा कि राजस्थान की भजनलाल सरकार प्रदेश के सीधे-साधे किसानों की मेहनत की कमाई पर डाका डालने वाले ऐसे माफियाओं को किसी भी कीमत पर बख्शने के मूढ़ नहीं हैं। उन्होंने कहा कि आज जब किए गए 50 करोड़ के इस पूरे स्टॉक के सैंपल तुरंत सरकारी लैबोरेट्री में जांच के लिए भेजे जा रहे हैं। जैसे ही लैब की रिपोर्ट में मिलावट या गैर-प्रमाणित होने की पुष्टि होगी, इन दोनों फैक्ट्रियों के मालिकों और इनके परिसर में पकड़े गए मूंगफली का माल मालहूला मंत्री के आने की भनक मिलते ही दूसरी फैक्ट्री का मुख्य संचालक और

## नोखा के सहकारी बैंक में 2.90 करोड़ के गबन का आरोप

नोखा, (निर्स)। बीकानेर के दी सेन्ट्रल को-ऑपरेटिव बैंक लिमिटेड की नोखा शाखा में करीब 2 करोड़ 90 लाख 92 हजार रुपये के गबन का मामला सामने आया है। वर्तमान शाखा प्रबंधक रवि मीणा ने नोखा थाने में रिपोर्ट दर्ज कराई है।

पुलिस ने इस मामले में पूर्व शाखा प्रबंधक ताराचंद बोधरा, सेवानिवृत्त ऋण पर्यवेक्षक चैनाराम गौरा, जसरासर शाखा में पदस्थापित बैंकिंग सहायक रामस्वरूप सोनी, बैंकिंग सहायक मूलचंद गोदार और अन्य के खिलाफ मामला दर्ज कर जांच शुरू कर दी है। रिपोर्ट के अनुसार आरोपियों ने आपसी सांठगांठ कर बैंक में जमा ग्राहकों की मिश्रादी जमाओं (एफडीआर) और अन्य खातों का

दुरुपयोग किया। इससे करोड़ों रुपए की वित्तीय अनियमितता की गई। यह भी आरोप है कि पूर्व शाखा प्रबंधक ताराचंद बोधरा ने अपने बेटों महेंद्र बोधरा और शतिलाल बोधरा को संविदा पर नियुक्त कर बैंक के ऑनलाइन कार्य करवाए। आरोपियों ने विभिन्न ग्राम सेवा सहकारी समितियों और खाताधारकों की एफडीआर को बिना अधिकार समयपूर्व तोड़कर राशि अन्य खातों में ट्रांसफर की। कई मामलों में बैंक रिकॉर्ड में संबंधित वाउचर भी उपलब्ध नहीं मिले।

प्राथमिक रवि मीणा ने बताया कि बैंक ने इस मामले में अतिरिक्त रजिस्ट्रार सहकारी समितियों, बीकानेर खंड में बाद दायर किया था। न्यायालय ने 21 अप्रैल

2026 को दिए अपने निर्णय में तत्कालीन शाखा प्रबंधक ताराचंद बोधरा, चैनाराम गौरा और रामस्वरूप सोनी को दोषी माना था। उनके खिलाफ वसूली के आदेश भी पारित किए गए थे। रिपोर्ट में ये भी बताया गया है कि नोखा तहसील क्रय-विक्रय सहकारी समिति के खातों का उपयोग गबन के लिए किया गया। करोड़ों रुपए विभिन्न खातों और एफडीआर में स्थानांतरित किए गए। पुलिस के अनुसार, रिपोर्ट के आधार पर मामला दर्ज किया गया है। जांच अधिकारी एसआई कुशलाराम ने बताया कि मामले में बैंक रिकॉर्ड, ऑनलाइन ट्रांजेक्शन और संबंधित खातों की गहन जांच की जाएगी।

## सिंधाना में अवैध शराब सहित कंटेनर जब्त

सिंधाना, (निर्स)। पुलिस थाना सिंधाना ने हरियाणा निर्मित 228 कार्टून अंग्रेजी शराब से भरे एक कंटेनर को जब्त किया है। पुलिस ने कंटेनर को कब्जे में लेकर चालक के खिलाफ आबकारी एक्ट के तहत मामला दर्ज कर जांच शुरू कर दी है। फरार चालक की तलाश जारी है। पुलिस के अनुसार बुधवार को कांस्टेबल आनंद कुमार एवं रमेश कुमार ने सूचना दी कि एक संदिग्ध कंटेनर में अवैध शराब होने की आशंका पर उसे रुकवाया गया है, लेकिन चालक अंधेरे का फायदा उठाकर वाहन छोड़कर फरार हो गया। सूचना पर पुलिस टीम मौके पर पहुंची और कंटेनर की तलाशी ली।

## झुंझुनूं में 10 के नए नोट की गड्डी के नाम पर करोड़ों की ठगी

झुंझुनूं, (निर्स)। शहर में 10 रुपए के नए नोटों की गड्डी सस्ते में देने का झांसा देकर करोड़ों रुपए की ठगी का मामला सामने आया है। कोतवाली थाना पुलिस ने वार्ड-33 खोरा मोहल्ला निवासी सर्राफा कारोबारी मुस्तफा की रिपोर्ट पर पांच लोगों के खिलाफ धोखाधड़ी का केस दर्ज किया है।

पीडित मुस्तफा पुत्र हाजी अब्दुल सत्तार ने बताया कि उसकी रोड नंबर 3 पर सोने-चांदी की दुकान है। इस्लाम नगर बाकरा रोड निवासी इब्राहिम पुत्र अब्दुल सलीम से उसकी पुरानी जान-पहचान थी। इब्राहिम ने बताया कि वह रोडवेज बस स्टैंड के सामने संगम होटल के नीचे किराना दुकान चलाने वाले राघव भीमसरिया से 10 के नए नोट की गड्डी 1050 रुपए में लेकर 1100 में बेचता है। दिसंबर 2025 में इब्राहिम, उसके पिता अब्दुल सलीम, अदरीश उर्फ

■ सर्राफा कारोबारी से 21 लाख हड़पे, पांच के खिलाफ एफआईआर दर्ज

मिंडा, मकबूल मणियार और राघव भीमसरिया ने मुस्तफा को इस काम में जोड़ लिया। पहले पांच लाख एडवांस लेकर पांच लाख की गड्डी दे दी। जिससे धरोसा बन गया। पीडित ने रिपोर्ट में बताया है कि 27 दिसंबर 2025 को चारों आरोपी दुकान पर आए और कहा कि राघव को 21 लाख एडवांस देने हैं। पांच-सात दिन में रुपए गाड्डी लौटाने का वादा कर मुस्तफा से 21 लाख रुपए ले लिए। बाद में टालमटोल करते रहे और रुपए लौटाने से इनकार कर दिया। मुस्तफा जब अरवाण कायमखानी के साथ तकादा करने गया तो इब्राहिम, सलीम,

मकबूल और अदरीश ने कहा कि हमारा तो लोगों को गड्डी का झांसा देकर रुपए हड़पने का ही काम है। भाग जाओ वरना जिंदगी भर जेल में सड़ोगे। अदरीश ने कबूला कि राघव से इब्राहिम को उसने ही मिलवाया था। मुस्तफा की रिपोर्ट पर कोतवाली पुलिस ने इब्राहिम, अब्दुल सलीम, मकबूल, अदरीश उर्फ मिंडा और राघव भीमसरिया के खिलाफ मामला दर्ज कर जांच शुरू कर दी है। पीडित का आरोप है कि इब्राहिम और सलीम रुपए लेकर विदेश भागने की फिराक में हैं।

पीडित को पता चला कि गैंग ने शाहरुख से 64.32 लाख, महमूद 18.50 लाख, समीर से 15 लाख, खादिम से 15 लाख, साजिद से 14.50 लाख, सोनु खान से 12 लाख रुपए इसी तरह ठगे हैं। सभी को गड्डी देने का झांसा दिया गया था।

## युवक की मौत

करौली, (निर्स)। जिले के मंडरायल में स्थित नंदर बांध में नहाते समय गहरे पानी में डूबने से मंडरायल के साईबाबा निवासी उस्मान खान की मौत हो हुई। प्राप्त जानकारी के अनुसार युवक अपने मित्रों के साथ बांध में नहाने गया था। नहाते समय गहरे पानी में जाने से डूब गया। सूचना मिलने पर ग्रामीणों ने पहुंचकर साधियों के साथ युवक को अचेत अवस्था बांध के पानी से निकालकर मंडरायल अस्पताल ले गए, जहां चिकित्सक ने मृत घोषित कर शव परिवार जन को सुपुर्द किया।

## टोंक में गांजा सहित आरोपी गिरफ्तार

टोंक, (निर्स)। अवैध बजरी खनन व परिवहन के विरुद्ध अलग-अलग थानों में पुलिस टीमों ने कार्यवाही की। जिला स्पेशल टीम व थाना डिगगी पुलिस ने नशा मुक्त अभियान के तहत संयुक्त कार्यवाही करते हुए लगभग डेढ़ लाख रुपए कीमत का 2.964 किलोग्राम अवैध मादक पदार्थ गांजा बरामद किया। आरोपी के कब्जे से एक मोबाइल फोन व मोटरसाइकिल जब्त कर आरोपी जितेंद्र पुत्र रामेश्वर सेनी निवासी खातिरों का मोहल्ला चान्दसेन को

गिरफ्तार किया गया। आरोपी के खिलाफ थाना डिगगी में एनडीपीएस एक्ट में प्रकरण दर्ज कर मामला दर्ज किया गया। इसी क्रम में पुलिस थाना बरोनी टीम ने अवैध बजरी खनन व परिवहन के विरुद्ध कार्यवाही करते हुये ग्राम ककराज स्थित बनास नदी में अवैध रूप से बजरी परिवहन करते हुये तीन टैक्टर-ट्रॉली को 24 टन अवैध बजरी से भरे हुए को जब्त कर चालक व मालिक के खिलाफ प्रकरण दर्ज किया गया है।

इसी प्रकार पुलिस थाना झिराना टीम ने भी अवैध बजरी परिवहन के विरुद्ध कार्यवाही करते हुये ग्राम सौदीफल में अवैध रूप से बजरी परिवहन करते हुये एक टैक्टर-ट्रॉली को जब्त किया गया। इसी प्रकार वांछित अपराधियों की धरपकड़ अभियान के निवाडी पुलिस थाना टीम ने पूर्व में दर्ज अवैध बजरी खनन व परिवहन के प्रकरण में फरार आरोपी को गिरफ्तार किया गया है।

## भरतपुर में 10 हेक्टेयर में विकसित की जा रही दो अवैध कॉलोनियां ध्वस्त

भरतपुर, (निर्स)। भरतपुर विकास प्राधिकरण (बीडीए) ने अवैध कॉलोनियों के खिलाफ बड़ी कार्रवाई करते हुए बुधवार को ग्राम खडेर और सेवर कला में विकसित की जा रही दो अवैध कॉलोनियों को ध्वस्त कर दिया। कार्रवाई के दौरान करीब 10 हेक्टेयर



भरतपुर विकास प्राधिकरण ने अवैध कॉलोनियों को जेसीबी से तोड़ने की कार्रवाई की।

■ अवैध प्लॉटिंग को हटाने हुए लगभग 90 भूखंडों की बाउंड्री वॉल और गेवल सड़कें तोड़ी

क्षेत्र में की गई अवैध प्लॉटिंग को हटाने हुए लगभग 90 भूखंडों की बाउंड्री वॉल और गेवल सड़कें तोड़ी गईं।

भरतपुर विकास प्राधिकरण के तहसीलदार, पश्चिमी जोन, मनीष कुमार मीना ने बताया कि बीडीए क्षेत्राधिकार में कृषि भूमि पर बिना स्वीकृति के अवैध प्लॉटिंग का कार्य किया जा रहा था। इसके खिलाफ प्राधिकरण लगातार अभियान चलाकर कार्रवाई कर रहा है। उन्होंने कहा कि पूर्व में भी अवैध कॉलोनियों के खिलाफ कार्रवाई की गई थी और उसी आज ग्राम खडेर और सेवर कला में विकसित की जा रही दो

अवैध कॉलोनियों को ध्वस्त किया गया। कार्रवाई के दौरान करीब 10 हेक्टेयर भूमि में किए गए अवैध निर्माण हटाए गए और लगभग 90 भूखंडों की बाउंड्री वॉल व गेवल सड़कें को जेसीबी की मदद से तोड़ा गया। तहसीलदार मनीष कुमार मीना ने कहा कि बीडीए द्वारा अवैध कॉलोनियों के खिलाफ यह अभियान आगे भी लगातार जारी रहेगा। उन्होंने आमजन से अपील की कि वे

प्राधिकरण की स्वीकृति प्राप्त करने के बाद ही अपनी भूमि पर प्लॉटिंग का कार्य करें। उन्होंने भूखंड खरीदने वाले लोगों से भी सावधानी बरतने की अपील करते हुए कहा कि किसी भी भूमि को खरीदने से पहले यह जरूर जांच लें कि उस भूमि का लेआउट भरतपुर विकास प्राधिकरण से अनुमोदित है या नहीं, ताकि भविष्य में किसी प्रकार की परेशानी का सामना

न करना पड़े। कार्रवाई के दौरान मौका मिजस्ट्रेट मनीष कुमार मीणा, तहसीलदार (पश्चिमी जोन), मुकेश कुमार, तहसीलदार (पूर्वी जोन), सहायक अभियंता मनोज पाराशर, भू-अभिलेख निरीक्षक ज्ञान सिंह निमेश, दीवान सिंह तथा पटवारी मुज्युजय मिश्रा, दिगंबर सिंह और लोकेश शर्मा पुलिस जाब्ले के साथ मौके पर मौजूद रहे।